



ព្រះរាជាណាចក្រកម្ពុជា
ជាតិ សាសនា ព្រះមហាក្សត្រ

មូលនិធិគន្ធបុប្ផាកម្ពុជា

លេខ :ម.គ.ក.

ថ្ងៃព្រហស្បតិ៍ ០៦កើត ខែមាឃ ឆ្នាំកុរ ឯកស័ក ព.ស. ២៥៦៣

រាជធានីភ្នំពេញ ថ្ងៃទី៣០ ខែមករា ឆ្នាំ២០២០

សេចក្តីប្រកាសព័ត៌មាន

ស្តីពីពិធីប្រគល់-ទទួលថវិការវិច្ឆ័យមូលនិធិគន្ធបុប្ផាកម្ពុជា
រវាងឯកឧត្តមអគ្គបណ្ឌិតសភាចារ្យ អូន ព័ន្ធមុនីរ័ត្ន ឧបនាយករដ្ឋមន្ត្រី
និង លោក Thomas Hundt អគ្គនាយកក្រុមហ៊ុន Smart Axiata

នៅព្រឹកថ្ងៃព្រហស្បតិ៍ ០៦កើត ខែមាឃ ឆ្នាំកុរ ឯកស័ក ព.ស. ២៥៦៣ ត្រូវនឹងថ្ងៃទី៣០ ខែមករា ឆ្នាំ២០២០ នៅទីស្តីការក្រសួងសេដ្ឋកិច្ច និងហិរញ្ញវត្ថុ, ឯកឧត្តមអគ្គបណ្ឌិតសភាចារ្យ **អូន ព័ន្ធមុនីរ័ត្ន** ឧបនាយករដ្ឋមន្ត្រី ក្រសួងសេដ្ឋកិច្ច និងហិរញ្ញវត្ថុ និងជាប្រធានក្រុមប្រឹក្សាបរធនបាលនៃមូលនិធិគន្ធបុប្ផាកម្ពុជា បានទទួលជួបលោក **Thomas Hundt** ប្រធាននាយកប្រតិបត្តិ និងប្រតិភូនៃក្រុមហ៊ុន **Smart Axiata** ។ សម្រាប់ជំនួបនេះ ក្រុមហ៊ុន **Smart Axiata** បាននាំមកនូវថវិកាសប្បុរសធម៌ចំនួន ១០០ ០០០ (មួយរយពាន់) ដុល្លារអាមេរិក ដែលទទួលបានពីការប្រគំតន្ត្រីសប្បុរសធម៌ដើម្បីស្នាមញញឹម កាលពីថ្ងៃទី១៥ ខែធ្នូ ឆ្នាំ ២០១៩ មកបរិច្ចាគជូនមូលនិធិគន្ធបុប្ផាកម្ពុជា ។

ក្នុងនាមប្រធានក្រុមប្រឹក្សាបរធនបាលនៃមូលនិធិគន្ធបុប្ផាកម្ពុជា, ឯកឧត្តមអគ្គបណ្ឌិតសភាចារ្យ ឧបនាយករដ្ឋមន្ត្រី បានថ្លែងអំណរគុណយ៉ាងជ្រាលជ្រៅ និងវាយតម្លៃខ្ពស់ចំពោះការចូលរួម និងគាំទ្រពីសំណាក់ក្រុមហ៊ុន **Smart Axiata** ដែលបានរៀបចំការប្រគំតន្ត្រីសប្បុរសធម៌ដើម្បីស្នាមញញឹមរបស់កុមារនៅកម្ពុជានេះ។ កាយវិការដ៏សប្បុរសនេះ គឺការរួមចំណែកដ៏ថ្លៃថ្លាក្នុងការលើកកម្ពស់ការចូលរួមផ្សព្វផ្សាយ និងបំផុសស្មារតីជួយគ្នាទៅវិញទៅមក ជាពិសេស **ទឹកចិត្តខ្មែរជួយខ្មែរ** ឱ្យបានកាន់តែទូលំទូលាយ និងក្លាយជារប្បធម៌មួយដ៏ប្រពៃ ។ សកម្មភាពនេះក៏បានបង្ហាញផងដែរអំពីការចូលរួមចំណែកនៃវិស័យធុរកិច្ចក្នុងសកម្មភាពសង្គម ជាពិសេស តាមរយៈការលើកកម្ពស់សុខុមាលភាពកុមារកម្ពុជារាប់លាននាក់ ។

ឯកឧត្តមអគ្គបណ្ឌិតសភាចារ្យ ឧបនាយករដ្ឋមន្ត្រី ក៏បានលើកឡើងផងដែរពីសវតា និងប្រវត្តិរបស់មន្ទីរពេទ្យគន្ធបុប្ផា និងវិវភាពរបស់លោកសាស្ត្រាចារ្យវេជ្ជបណ្ឌិត **Beat Richner** ដែលបានខិតខំប្រឹងប្រែង និងលះបង់កំលាំងកាយចិត្ត ក្នុងការជួយសង្គ្រោះកុមារកម្ពុជា នាពេលកន្លងមក ។ ឯកឧត្តមអគ្គបណ្ឌិតសភាចារ្យ ឧបនាយករដ្ឋមន្ត្រី ក៏



បានលើកសរសើរ និងថ្លែងអំណរគុណដល់រដ្ឋាភិបាល និងប្រជាជនស្វីស ដែលតែងតែផ្តល់ការគាំទ្រដល់មន្ទីរពេទ្យ គន្ធបុប្ផា ហើយក្នុងខណៈពេលដែលសេដ្ឋកិច្ចកម្ពុជាកំពុងមានការរីកចម្រើន ក្រោមដំបូលសន្តិភាព រាជរដ្ឋាភិបាលកម្ពុជាក៏ បាន និងកំពុងខិតខំបន្ថែមទៀតក្នុងការបន្តគាំទ្រ និងធានាឱ្យបាននូវនិរន្តរភាពរបស់មន្ទីរពេទ្យនេះ ។

លោក **Thomas Hundt** បានថ្លែងអំណរគុណយ៉ាងជ្រាលជ្រៅជូនចំពោះ **ឯកឧត្តមអគ្គបណ្ឌិតសភាចារ្យ ឧបនាយករដ្ឋមន្ត្រី** ដែលបានជៀតពេលដ៏មមាញឹក ទទួលប្រតិភូនៃក្រុមហ៊ុន **Smart Axiata** និងបានសម្តែងការកោត សរសើរចំពោះរាជរដ្ឋាភិបាលកម្ពុជា ដែលបានបង្កើតមូលនិធិគន្ធបុប្ផាកម្ពុជានេះ ដើម្បីចូលរួមធានានិរន្តរភាពនៃកិច្ច ដំណើរការរបស់មន្ទីរពេទ្យគន្ធបុប្ផាទាំងប្រាំទីតាំងនៅកម្ពុជា។ លោក **Thomas Hundt** ក៏បានសម្តែងនូវសេចក្តីសោមនស្ស រីករាយ ដែលបានរួមចំណែកក្នុងការគាំទ្រដល់ការគិតគូររបស់រាជរដ្ឋាភិបាល ក្នុងការងារមនុស្សធម៌នេះ និងបានសន្យា បន្តបំពេញសេចក្តីសង្ឃឹម និងចូលរួមជាមួយមូលនិធិគន្ធបុប្ផាកម្ពុជា តាមមធ្យោបាយនានាដែលអាចធ្វើបាន ។

នៅទីបញ្ចប់, **ឯកឧត្តមអគ្គបណ្ឌិតសភាចារ្យ ឧបនាយករដ្ឋមន្ត្រី** បានថ្លែងអំណរគុណសារជាថ្មី និងបានលើក ទឹកចិត្តឱ្យក្រុមហ៊ុន **Smart Axiata** បន្តខិតខំ និងពង្រីកការវិនិយោគឱ្យបានកាន់តែទូលំទូលាយ ដើម្បីការអភិវឌ្ឍ ទាំងក្រុមហ៊ុន និងការរួមចំណែកអភិវឌ្ឍព្រះរាជាណាចក្រកម្ពុជា ។ **ឯកឧត្តមអគ្គបណ្ឌិតសភាចារ្យ ឧបនាយករដ្ឋមន្ត្រី** ក៏បានអំពាវនាវ និងបន្តលើកទឹកចិត្តដល់គណៈគ្រប់គ្រង និងបុគ្គលិកគ្រប់ជាន់ថ្នាក់នៃក្រុមហ៊ុន **Smart Axiata** ក៏ដូចជាក្រសួង-ស្ថាប័នរដ្ឋ ក្រុមហ៊ុនឯកជន និងបណ្តាសាធារណជន ឱ្យចូលរួមបរិច្ចាគ និងចូលជាសមាជិករបស់ មូលនិធិគន្ធបុប្ផាកម្ពុជា ដើម្បីរួមគ្នាធានាឱ្យបាននូវនិរន្តរភាពរបស់មន្ទីរពេទ្យគន្ធបុប្ផា និងដើម្បីភាពញញឹមរបស់ កុមារ ក្រោមដំបូលសន្តិភាព ។

